

గొలుసు కంచెలు

అది అస్తవ్యస్తంగా పెరుగుతున్న పట్టణం. ఆ పట్టానికి నైరుతి దిశలో ఓ పెద్ద చెరువుంది. ఓ కేంద్ర ప్రభుత్వ సంస్థ ఆ చెరువుని దత్తత తీసుకొని, అభివృద్ధి కార్యక్రమాలు చేబట్టి అందంగా తీర్చిదిద్దింది. ఆ చెరువుకి ఈశాన్యంలో ఓ పెద్ద రావిచెట్టుంది. ఆ రావిచెట్టు కింద కూర్చోడానికి అనువుగా ఓ దజనుకిపైగా, ఇనపచట్రాలతో చేసిన అందమైన నగిషీ బెంచీలు సప్తవర్ణాలతో చాలా ఆకర్షణీయంగా ఉన్నాయి. అయితే స్థానికబలం కల కొందరు పెద్దలు ఆ చెరువు ఇలాంటి సొగసులు దిద్దుకోవడానికి తామే కారణమంటారు. వివిధ రాజకీయ పార్టీల ప్రసంగాల్లో ఆ చెరువు పేరు మాటిమాటికీ వినవస్తుంది.

అంబాజీపేటలో పనిచేస్తున్న తారక్, అమలాపురంలో పనిచేస్తున్న వేణు ఆ పట్నంలో పక్కపక్క ఇళ్ళు వాళ్ళు. నీ పొరుగువాడెప్పుడూ నీకు శత్రువుగానే ఉంటాడన్న చక్రవర్తుల రాజగోపాలాచారిగారి ఉవాచకి విరుద్ధంగా తారక్, వేణులిద్దరూ మరీ అంత ప్రాణస్నేహితులు కాకపోయినా స్నేహంగానే ఉంటారు. సెలవు మీద ఊరొచ్చిన వాళ్ళిద్దరూ ఓ రోజు సాయంత్రం ఆ రావిచెట్టు కిందనున్న ఎర్రబెంచీ మీద కూర్చుని కబుర్లాడుకొంటున్నారు.

“ఏమిటో అదృష్టం కలిసిరావటల్లేదు, ఎంత కష్టపడి పన్నేసినా ఈ మాటూ నా ప్రామోషన్ కొండెక్కిపోయింది! పన్నేసీ ప్రయోజనం లేదు!” అన్నాడు తారక్.

“సిఫారసుల తతంగం మన సమాజంలో వేళ్ళతో పాతుకుపోయింది. అందుకని సామర్థ్యమనే దానికి విలువేకాదు, నిర్వచనం కూడా మారిపోయింది. ఒకవేళ నీ సామర్థ్యం ఆధారంగా జీవితంలో ఎన్ని విజయసోపానాలు అధిరోహించినా, ‘అదృష్టవంతుడు, పైకి వచ్చాడు!’ అనుకొంటారే తప్ప, సామర్థ్యం వల్ల పైకి వచ్చావని ఎవరూ అనుకోరు! అందుకనే ఈ అదృష్టమనే పదానికి నిర్వచనమూ కష్టమే, దాన్ని అర్థం చేసుకోవడమూ కష్టమే. అసలు అదృష్టమనే పదానికి అర్థం లేదు!” అన్నాడు వేణు.

“ఎందుకు లేదు? నేనెంత కష్టపడి పన్నేసినా ఫలితం లేదు. అది మరి నా దురదృష్టం వల్లనే కదా?” అన్నాడు తారక్.

“ఒక్క కష్టపడి పన్నేస్తేనే చాలదు. నువ్వు కష్టపడి పన్నేస్తున్నట్లు నీపై వాళ్ళు గుర్తించేటట్లు చెయ్యగల నేర్పు కూడా ఉండాలి! సరే, ఓ చిన్న ప్రశ్న అడుగుతాను, సమాధానం చెప్పు” అన్నాడు వేణు.

“అలాగే అడుగు” అన్నాడు తారక్.

“ఓ వ్యక్తి రోడ్డుమీద వెద్దన్నాడు. అతగాడికి రోడ్డు మధ్యలో ఓ వంద రూపాయల నోటు దొరుకుతుంది. అతగాడికి అదృష్టం ఉండవచ్చు ఆ నోటు దొరికందంటావా, లేక నోటు దొరకడవచ్చు అదృష్టవంతు డయ్యాడంటావా?”

“అదృష్టం ఉండడంలే దొరికిందంటాను. లేకపోతే అనేకమంది నడిచే రోడ్డు మీద ఆ వ్యక్తికే నోటెందుకు దొరకాలి?”

“మిగిలిన వాళ్ళందరూ పనితొందర్లలో పోతుంటే, అతనొక్కడే దారినీ, పరిసరాల్నీ గమనిస్తూ వెళ్ళడం మూలాన దొరికిందని ఎందుకనుకోకూడదు? అదే విధంగా ఆ నోటు పారేసుకొన్నవాడు తన నిర్లక్ష్యం మూలాన దాన్ని పారవేసుకొన్నాడనుకోవచ్చుగా? అందుచేత నోటు పారవేసుకొన్నవాడు దురదృష్టవంతుడూ, దొరికినవాడు అదృష్టవంతుడూ అవడమనేది ఆ సంఘటనల తర్వాత అన్వయించుకోవాలే గాని, ముందుగా మట్టుకు కాదు. ప్రతిదానికీ అదృష్టం అనే దాని మీదనే నమ్మకం పెంచుకొంటే, పనిచేస్తున్న నీలాంటి వాళ్ళు నీరసనపడిపోగా, చాలామంది అసలు ప్రయత్నమనేదే చెయ్యరు!” అన్నాడు వేణు.

ఉన్నట్టుండి వాళ్ళిద్దరూ ఒకేసారి బెంచీకి కాస్త దూరంలో ఉన్న కాలిబాట పక్కన పడిఉన్న నోట్ల కట్టని చూశారు. ఇద్దరూ ఒక్క గెంతు గెంతి ఆ నోట్లకట్ట మీద పడ్డారు. నేను ముందు చూశానంటే నేను ముందు చూశాననీ, నాదంటే నాదనీ వాదులాడుకోసాగారు. జనాలు పోగయి వినోదంగా చూస్తోంటే జగడం తీవ్రరూపం దాల్చింది. చెరువుగట్టు రోడ్డు మీదుగా పోతున్న జీపునాపి, పోలీస్ సబ్ ఇన్ స్పెక్టరు కనకారావు ఆ గుంపుని చేరాడు. జరిగిన సంగతి కొంత జనం ద్వారానూ, మరికొంత వారిద్దరి ద్వారా తెలుసుకొని, ఇద్దర్నీ తీసుకొనిపోయి పోలీసు స్టేషన్లో తాత్కాలిక నిర్బంధంలో ఉంచాడు.

అదే సమయంలో తన పోలీసు మిత్రుడు కనకారావుని కల్చుకోవాలని వచ్చిన ఓ బ్యాంక్ కేషియర్ ‘ధనంజయ్’ ఆ నోట్లకట్టని చూసి దొంగనోట్లన్నాడు.

తారక్, వేణులను కనకారావు కొంతసేపు ప్రశ్నించి, “జన సాక్ష్యం ఉంది కాబట్టి సరిపోయింది కాని, లేకపోతే దొంగనోట్ల కేసులో ఇరుక్కొని పోయేవారు. ఒక విధంగా మీరు దెబ్బలాడుకోవడమే నయమైంది! చెరిసగం పంచుకొని ఉంటే నకిలీ నోట్లతో త్వరలోనే పట్టుబడిపోయేవారు. ఇక ముందర నోట్లకట్టలూ, పార్కు బెంచీల మీద వదిలేసిన సంచులూ కనబడితే పోలీసు స్టేషన్కి వచ్చి రిపోర్ట్ చెయ్యండి. ఎందుకంటే ఆ నోట్లు నకిలీవీ కావొచ్చు. ఆ సంచుల్లో బాంబులూ ఉండొచ్చు! అయిన పక్షంలో కూపీలు లాగడానికీ, కాని పక్షంలో స్వంతదారులకు అందచెయ్యడానికీ పోలీసులు ప్రయత్నిస్తారు. చదువుకొన్నవారు - పౌరులుగా మీ విధి మీరు

నిర్వహించాలి!” అని క్లాసు వీకి వదిలేశాడు.

బ్రతుకు జీవుడా అనుకొంటూ తారక్, వేణులిద్దరూ బయట పడ్డారు. కొంతసేపటివరకూ ఒకరి మొహంలోకి మరొకరు చూసుకోవడానికి సిగ్గుపడ్డారు.

తారక్ అన్నాడు “స్వార్థం మనిద్దరిచేతా ఘర్షణపడేటట్లు చేసింది. ఇదే మన అదృష్టమై నకిలీ నోట్ల కేసులో ఇరుక్కోకుండా చేసింది. ఇనస్పెక్టరు మాటలు నిజమే!”

“అదృష్ట దురదృష్టాల మేరకు నా కిప్పుడు నీ మాటల మీద కొంత నమ్మకం ఏర్పడక తప్పటలేదు. కానైతే, అవి నకిలీ నోట్లు కాని పక్షంలో పోలీసులు వాటిని స్వంతదారుల కందించే ప్రయత్నమే చేస్తారో, స్వంత దారుల్లోకి మళ్ళించడమే చేస్తారో ఆయా అధికారుల మనస్తత్వం మీద ఆధారపడి ఉంటుంది!” అన్నాడు వేణు వేదాంత దోరణిలో.

వాళ్ళిద్దరూ బయటకి వెళ్ళిపోయిన తర్వాత ధనంజయ్ కనకారావుతో అన్నాడు - “ఈమధ్య, వంద, అయిదు వందల నోట్లే కాదు - ఏబై నోట్లు కూడా నకిలీవి వచ్చేస్తున్నాయి! ఎందుకైనా మంచిది, ఈ కొత్త వంద రూపాయల నోట్లకట్టని మా బ్రాంచి మేనేజరుగారికి చూపించి ఆయన అభిప్రాయం కూడా తీసుకో, కాని ఇవి మట్టుకు ఖచ్చితంగా జాలీ నోట్లే.”

“నీ అనుభవం మీద నాకు నమ్మకం లేకకాదు. అసలు బ్రాంచి మేనేజరు దృష్టిలోకి ఈ విషయం తీసుకువెళ్ళడం అవసరమా?” కనకారావుపైన తిరుగుతున్న సీలింగ్ ఫాన్ వైపు చూస్తూ అన్నాడు.

ఆ ఫాన్ గాలి తగిలిన ధనంజయ్ ఇబ్బందిగా కుర్చీలో కదిలాడు. తన చెల్లి పెళ్ళి విషయంలో కొంత ధనసహాయం చేసిన కనకారావు ఇప్పుడు కాళ్ళకు బంధం వేస్తున్నాడు.

కనకారావే మళ్ళీ లోగొంతులో అన్నాడు - “వీటిని మార్చడం నీకు వేళ్ళమీద పని!”

“అన్ని నోట్లూ ఒక్కరికే అంటకట్టడం వీలుకాని పని. కస్టమర్లకి ఒకటి, రెండూ ఇచ్చుకొంటూ పోవాలి. సమయమూ పడుతుంది, రిస్కూ ఎక్కువే! నా ఉద్యోగం ఊడ్డానికి క్షణం పట్టదు” అన్నాడు ధనంజయ్.

“నువ్వీ పది వేలూ మార్చి నా కిచ్చావంటే, నువ్వు నా కివ్వలసిన సొమ్ములోంచి అయిదు వేలు చెల్లుకొట్టేస్తాను, ఆలోచించుకో,” అన్నాడు కనకారావు ఎరవేస్తూ.

ధనంజయ్ లో ఆశ తలెత్తి కనకారావు గాలానికి తగుల్మోనేటట్లు చేసింది. బల్ల మీదనున్న నోట్ల కట్టని తీసుకొని మౌనంగా బయటకు దారి తీశాడు. మర్నాడుదయం ధనంజయ్ దాన్ని తన సంచీలో ఉంచుకొని బ్యాంక్ కి వెళ్ళాడు.

మూడూ, నాలుగు వేలు తీసుకొనే వారికి ఒకటి, అలా లౌక్యంగా ఇచ్చే పథకం వేసుకొన్నాడు. ధైర్యం చాలక ఓ అరడజను మంది మొదటి కస్టమర్లని వదిలేశాడు. అంతలో రమ్యకృష్ణా రైసుమిల్లు ప్రొఫ్రయిటరు నరసింహం వచ్చి ఎనభై వేలకి చెక్కు రాసిచ్చి సొమ్ము తీసుకొన్నాడు. వచ్చిన స్వర్ణావకాశాన్ని ధనంజయ్ వదులుకోలేదు. నవనవలాడే ఎనిమిది నోట్ల కట్టల్ని అందించాడు. అందులో ఒకటిగా కనకారావిచ్చిన కట్టని వదిలించుకొన్నాడు. ఆ సాయంత్రం

వీలుచూసుకొని వెళ్ళి కనకారావుకి పదివేలు మంచినోట్లు అందజేసి, తన బాకీలోంచి అయిదు వేలు చెల్లు చేయించుకొన్నాడు.

రమ్యకృష్ణా రైసుమిల్లు ప్రొఫ్రయిటరు నరసింహం బ్యాంక్లోంచి డబ్బు తీసుకొని, అవినీతి నిరోధకశాఖ కార్యాలయానికి వెళ్ళి ఎనభై వేలు కాష్ అందచేసి, తన పాస్బుక్ చూపించాడు. రమాపతి అనే ఓ ఆఫీసరు నరసింహాన్ని లోపలి గదిలోకి తీసుకుపోయి, ఆ నోట్ల కట్టల మీద అవినీతి నిరోధకశాఖ వారి కొన్ని రహస్య రసాయనిక గుర్తులు వెయ్యసాగాడు. రమాపతి నకిలీ నోట్ల కట్టని సులువుగా గుర్తుపట్టకలిగాడు. నాటకంలో అంతర్నాటకం అనుకొంటూ నరసింహాన్ని నిలదీశాడు.

నరసింహం లబోదిబోమంటూ తనకా నోట్లకట్ట బ్యాంక్ వారిచ్చిందేనని అయిన వారందరిపేరిటా ప్రమాణంచేసి చెప్పాడు.

“ఆ పార్టీకి మీరిచ్చే ఎనభై వేలలో ఈకట్టకనక వెళ్ళిందంటే, అతను మా వలలోపడ్డా ఈవ్యవహారం మటుకు మీకూ మాకూ తలబొప్పిగా మారుతుంది. అందుకని ఈ పదివేల సొమ్ము మంచిదిగా ఉండాలి. పోయి వట్రండి” అని రమాపతి నరసింహాన్ని హెచ్చరించాడు.

నరసింహం దగ్గర్లోనే తన అకౌంట్ ఉన్న మరో బ్యాంక్కి వెళ్ళి, ఎందుకైనా మంచిదనుకొంటూ ఓ ఇరవైవేలు తీసుకొని, పదివేలు రమాపతి కందించాడు. అతడు ఆకట్టమీదా గుర్తులువేసి, మొత్తం ఎనిమిది కట్టల్ని బొత్తుగా అమర్చి చేయవల్సింది చెప్పాడు. అంతా చెప్పిన తర్వాత ఓ మాటన్నాడు. “ఈ దొంగనోట్ల కట్టని మీరు బ్యాంక్కి తిరిగి ఇవ్వప్రయత్నించినా ఒప్పుకోరు. తాము ఇవ్వలేదని మీమీదే నేరం మోపుతారు. మరి ఏంచేస్తారు?”

“ఈ లంచం వ్యవహారంకాదు కానీ మరో పదివేలు అదనంగా నష్టం!” అన్నాడు నరసింహం బాధగా.

“లంచమిచ్చిన సొమ్ము కేసు విచారణ పూర్తిఅవగానే మీకు ఎలాగూ తిరిగి వస్తుంది. అయితే ఆడబ్బు త్వరగా తిరిగి రావాలన్నా, ఈ పదివేల నష్టాన్ని అయిదువేలకి కుదించు కోవాలన్నా, అంతా మీ చేతిలో ఉంది!” అన్నాడు రమాపతి ఆచితూచి.

నరసింహం రైసుమిల్లులో ధాన్యమే కాదు, పిండి కూడా ఆడతారు. అనుభవాన్ని పిండికొట్టి రాటుదేరినమనిషి. జేబులోంచి పర్పుతీసి పది అయిదువందల నోట్లని అందించాడు. రమాపతి వాటిని జాగ్రత్తగా పరిశీలించి జేబులో వేసుకొని, ఓప్లాస్టిక్ సంచీలో ఎనిమిది కట్టనీ, విడిగా జాలీనోట్ల కట్టనీ నరసింహానికి అందించాడు.

మర్నాడుదయం నరసింహం పోలీసుఇన్స్పెక్టరు కనకారావింటికి వెళ్ళాడు. పనికిఆహారం పథకంలో నరసింహం కొందరు అవినీతిపరులైన నాయకులతో చేతులు కలిపాడు. ఒకానొక సందర్భంలో కనకారావు దృష్టిలోపడి అతని చేతికి చిక్కాడు. బోర్డు పరీక్షల్లో తొంభైశాతం వచ్చినా ప్రవేశపరీక్షల్లో ఆశించిన స్థాయి రాకపోవడంతో కనకారావు కొడుక్కి ప్రీసీటు లభించక, లక్షావిభైవేలు కట్టి సీటు కొనుక్కోవలసిన అవసరం వచ్చింది. ఆ సమయంలో నరసింహం

కేసు కనకారావుకి ఓవరంలా లభించింది. ఆకేసుని మురగపెట్టి దారి మళ్ళించడానికి కనకారావు ఎనభైవేలు లంచం అడిగాడు. ముందుగానే పై అంతస్తుల్లో తన మిత్రుల అండదండలతో పరిష్కారమార్గం చూసుకొన్న నరసింహం, కనకారావు లాంటి చిన్నచిన్న ముల్లుల్ని తుడిచి పారేసే పథకంలో డబ్బుని అందించి బయటపడ్డాడు. కనకారావు ఆ డబ్బుని బీరువాలో దాస్తుండగా, బయటపొంచి వేచి ఉన్న అవినీతినిరోధక శాఖాధికారులు లోపల ప్రవేశించారు. కనకారావు తెల్లబోయాడు.

నరసింహం ఆరోజు ఉల్లాసంగా ఉన్నాడు. ఓ ఎనిమిదివేలదాకా తన మిల్లులో పనిచేసే కార్మికుల, ఉద్యోగుల జీతాలలో ఒకటి, అరా నోట్లు కలిపి చెల్లుబాటు చేసేశాడు. ఆ రాత్రి ఇల్లాలు కాని ఓ ప్రియురాలు అందించిన స్వర్ణసుఖాలకి ప్రతిఫలాన్ని తాగుడు మైకంలో రెట్టింపుచేసి రెండు వేలిచ్చాడు.

ఆ రెండు వేలకీ తన దగ్గరున్న మరో మూడువేలు కలిపి ఆమె బ్యాంక్ కి వెళ్ళింది తన సేవింగ్ అకౌంట్ లో జమచెయ్యడానికి. కౌంటర్ వెనుకనున్న మనిషి “మేడమ్, మీరిచ్చిన సొమ్ములో ఈ ఇరవైనోట్లు జాలీవి! అందుకని మీ అకౌంట్ లో మూడువేలే జమచెయ్యగలం. ఈ జాలీనోట్లు మీ ఎదుటనే చింపి పారేస్తాం. కాదూ, కూడదూ అంటే ఈ నోట్లని సీలుచేసి పోలీసుల కందించవలసివస్తుంది. మీరు మాకస్టమరు కాబట్టి హితవుగా తీసుకోండి కాని మరోలా భావించవద్దు!” అన్నాడు.

ఆమెకి నరసింహం చేసిన దగా తెలిసి వచ్చింది. ‘దేహాన్నర్పించి అసలైన సుఖాన్నందించి నందుకు నకిలీనోట్లీచ్చి మోసంచేశాడు! పరువాన్నమ్ముకొని పరువు పోగొట్టుకొన్నదాన్ని! నాకేమిటి?’ అనుకొంటూ మేనేజరు గదికి వెళ్ళి, ఆ నోట్లు తనకెలా వచ్చిందీ చెప్పి, అటు పైన స్వహస్తాలతో రాసి సంతకం చేసి బయటకు వచ్చింది. తీగలాగితే డొంకంతా కదిలింది. ఫలితంగా నరసింహం, రమాపతి, కనకారావు, ధనంజయ్ లు ఎవరూ ఎవర్నీ వదలకుండా నేను ములిగితే నువ్వు ములగాలి’ అన్న పంథాలో ప్రవర్తించడంవల్ల పత్రికలకీ, ప్రజలకీ మహదానందం కలిగింది. రైసుమిల్లు జీతాలందుకొన్న చాలామందికి తలబొప్పికట్టడంతో వాళ్ళు ముందుకు వచ్చి గళం విప్పారు. ఊరు ఊరంతా దొంగనోట్ల చలామణికి కేంద్రంగా దేశమంతా ఖ్యాతి చెందింది.

ఆ ఊరి పెద్దలు కొంతమంది తమ ఊరు అపఖ్యాతి చెందినందుకు చింతిస్తూ కారణాలు వెదకసాగారు.

“మన ఊరి వాస్తు బాగోలేదు. ఊరికి నైరుతిన చెరువుంది. చెరువుకి ఈశాన్యంలో చెట్ల బరువుంది” అన్నారొకరు.

“అవును నిజమే! మనదేశం వాస్తూ అలానే ఉంది. ఉత్తర ఈశాన్యాలంతా హిమాలయాలూ, నైరుతిన మహాసముద్రమూ ఉంది! అందుకనే దేశఖ్యాతి కూడా మన ఊరి ఖ్యాతీలానే ఉంది, అవినీతి రాజ్యం ఏల్తోంది” అన్నారు మరొకరు.